

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ aṣṭanavatitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭanavatitamaḥ sargaḥ ॥

bharatakarṭṛkā śrīrāmāśramamanvēṣṭuṃ vyavasthā
tēnāśramasya darśanaṃ ca

nivēśya sēnāṃ tu vibhuḥ
padbhyāṃ pādavatāṃ varaḥ |
abhigantuṃ sa kākutstha -
miyēṣa guruvartakam ॥ 2.98.1 ॥

niviṣṭamātrē sainyē tu
yathōddēśaṃ vinītavat |
bharatō bhrātaraṃ vākyaṃ
śatrughnamidamabravīt ॥ 2.98.2 ॥

kṣipraṃ vanamidaṃ saumya
naraśaṅghaiḥ samantataḥ |
lubdhaiśca sahitairēbhi -
stvamanvēṣitumarhasi ॥ 2.98.3 ॥

guhō jñātisahasrēṇa
śaracāpāsipāṇinā |

samanvēṣatu kākutsthā -

vasmin parivṛtaḥ svayam || 2.98.4 ||

amātyaiḥ saha pauraiśca

gurubhiśca dvijātibhiḥ |

saha sarvaṃ cariṣyāmi

padbhyāṃ parivṛtaḥ svayam || 2.98.5 ||

yāvanna rāmaṃ drakṣyāmi

lakṣmaṇaṃ vā mahābalaṃ |

vaidēhīṃ vā mahābhāgāṃ

na mē śāntirbhaviṣyati || 2.98.6 ||

yāvanna candrasaṅkāśaṃ

tad drakṣyāmi śubhānanam |

bhrātuḥ padmaviśālākṣaṃ

na mē śāntirbhaviṣyati || 2.98.7 ||

siddhārthaḥ khalu saumitri -

ryaścandravimalōpamam |

mukhaṃ paśyati rāmasya

rājīvākṣaṃ mahādyuti || 2.98.8 ||

yāvanna caraṇau bhrātuḥ

pārthivavyaṅjanānvitau |

śirasā pragrahīṣyāmi

na mē śāntirbhaviṣyati || 2.98.9 ||

yāvanna rājyē rājyārhaḥ

pitṛpaitāmahē sthitaḥ |

abhiṣiktō jalaklinnō

na mē śāntirbhaviṣyati || 2.98.10 ||

kṛtakṛtyā mahābhāgā

vaidēhī janakātmajā |

bhartāraṃ sāgarāntāyāḥ

ṛthivyā yānugacchati || 2.98.11 ||

suśubhaścitrakūṭō'sau

gīrīrājasamō girīḥ |

yasmin vasati kākutsthaḥ

kubēra iva nandanē || 2.98.12 ||

kṛtakāryamidaṃ durga -

vanam vyālaniṣēvitam |

yadadhyāstē mahārājō

rāmaḥ śāstrabhṛtāṃ varaḥ || 2.98.13 ||

ēvamuktvā mahābāhu -

rbharataḥ puruṣarṣabhaḥ |

padbhyāmēva mahātējāḥ

pravivēśa mahad vanam || 2.98.14 ||

sa tāni drumajālāni

jātāni girisānuṣu |

puṣpitāgrāṇi madhyēna

jagāma vadatāṃ varaḥ || 2.98.15 ||

sa girēścitrakūṭasya

sālamāruhya satvaram |

rāmāśramagatasyāgnē -

rdadarśa dhvajamucchritam || 2.98.16 ||

taṃ dṛṣṭvā bharataḥ śrīmān

mumōda sahabāndhavaḥ |

atra rāma iti jñātvā

gataḥ pāramivāmbhasaḥ || 2.98.17 ||

sa citrakūṭē tu girau niśamya

rāmāśramam puṇyajanōpapannam |

guhēna sārdham tvaritō jagāma

punarnivēśyaiva camūṃ mahātmā || 2.98.18 ||

|| ityārṣē śrīmadrāmāyaṇē vālmikiyē ādikāvyē

ayōdhyākāṇḍē aṣṭanavatitamaḥ sargaḥ ||